




Din...Don...Dan... Donnn...Dannn...

P. Karm Ferrante O. Carm



Il-widnejn twaqqfu, l-ghajnejn infethu u tberraq, l-u'uh iddawlu. Kienu qed jindaqqu l-qniepen il-godda għall-ewwel darba. Dak kien hoss tassew sabieħ; ma kienx il-hoss monotonu, stunat u bla ħajja li kien jinstama' qabel minn fuq il-kampnar tal-Knisja Matriċi ta' Santa Venera! Dak kien hoss... HOSS... ikrah u li jwegġa' l-widnejn, għalkemm kien hoss li laħaq indara matul madwar u l-fuq minn disa' u disgħin sena. Kull min kien jisma' l-hoss ta' dawk li kellhom il-forma u li kienu jissejjhu qniepen, kien malajr jinduna li dawk kienu "l-landi mgelgla" tal-Knisja ta' Santa Venera!Dank...klonk...plonk.... Kien hoss li kien jingħaraf mill-kruha tiegħu. Imma dak kien hemm!

Issa l-qniepen tal-Matriċi saru jingħarfu wkoll għax tista' tgħid li minn kważi sena l-hawn, meta jindaqqu l-qniepen il-godda, l-hoss huwa melodjuż, ritmiku, sabieħ.



Il-wasta tal-qniepen godda

Iva issa jitwaqqfu l-widnejn biex jisimgħu hoss li jagħtik pjaċir, hoss li ġej mhux biss mill-forma ta' qanpiena, imma wiehed intunat kif għandek tistenna minn qanpiena u waqt mota sħiħa, għalkemm minn tliet qniepen biss....Din...Don...Dan...Dinnn...Donnn...Dannn...

Il-kampanologu Kenneth Cauchi kien ta'sikwit jitla' hdejn il-kampnar waqt ir-restawr minħabba x-xogħol professjonali tiegħu. Kien interessa ruħu fit-tliet qniepen li kien hemm. Kien tana tagħrif siewi fuq l-origini, l-hoss u l-funderija tagħhom. Kien għarrafna li barra li t-tlieta li huma kienu stunati għal kollox u kellhom biss il-forma ta' qniepen, lanqas valur ma kellhom. Anzi ż-żgħira kienet xi ftit importanti minħabba li l-fundatur tagħha kien il-magħruf Mastru Ġulju Cauchi (Kenneth Cauchi ma jigix minnu). Meta r-restawr tal-kampnar kien għadu nofs leħja, is-Sur Cauchi tkellem mal-Pirjol (Patri Charles Mallia) u beda jħajru biex jinbidlu l-qniepen ħalli jkun hawn sett li jixraq. Issa l-kampnar kien ser ikun fl-istat originali tiegħu, u kien jixraq li minnu jibda jinstama' l-hoss ta' qniepen veru u ntunati kif għandu jkun. Huwa argument tajjeb ħafna li l-qanpiena għandu jkollha mhux biss il-forma, imma li meta tindaqq tkun tinstama' ta' qanpiena li hi. Meta jkun hemm



It-iberik tal-qniepen

id-daqq ta' iżjed minn qanpiena waħda, dan għandu jinstama' f'mota melodjuża u ritmika li tpxaxxi l-widnejn.

Għalkemm kellna quddiem għajnejna l-ispiza kbira tar-restawr tal-kampnar li kellu jqum madwar 80,000ewro, ġejna assigurati li l-ispiza tat-tliet qniepen godda kienet tingabar malajr. Ma domniex biex iddeċidejna favur il-proġett, u f'kemm ili nghidlek, il-qniepen ġew ordnati għand il-fundaturi maghrufa Paccard ta' Annecy fi Franza. Saret hafna korrispondenza u xi tnejn jiet meħtieġa. Ġie magħżul id-disinn kemm tal-qniepen innifishom kif ukoll tal-kuruni tagħhom (il-kuruna ta' qanpiena hija dik il-parti li ninnha tiġi mdendla). L-ismijiet kienu wkoll magħżula. Il-kbira kellha tissemma Venera, il-fustanija Marija, u ż-żghira Ġorġina. In-noti mużikali biex jiġu ntunati l-qniepen bihom kienu: Re naturali, Fa diesis u La naturali. Barra li dawn in-noti kellhom jiġu mmarkati fuq il-qniepen hdejn il-kuruna tagħom; kellhom isiru wkoll xi xbihat u kitbiet fuqhom. Għall-ewwel kien maħsub li jsiru "logos" relattivi għal kull qanpiena, imma deher li kien ikun aħjar jekk

isiru xbihat minbarra dik ta' Kristu msallab. Din kellha tidher fuq kull dedika. B'hekk ġie deċiż li jsiru xbihat ta' Santa Venera fuq il-kbira, tal-Madonna tal-Karmnu fuq il-fustanija, u ta' San Ġorġ Preca fuq iż-żghira. Ġew mfassla wkoll il-kitbiet li kellhom isiru fuq kull qanpiena bhala dedika:

VENERA

F'ġieħ Santa Venera Vergni u Martri Titular

Ta' din il-Knisja

U Patruna tal-Parroċċa Li isimha Jġib dan ir-raħal

MARIJA

F'ġieħ

L-Omm u l-Ġmiel tal-Karmelu

Li uliedha ħadu f'idejhom

Din il-Knisja

Fl-1913

ĠORĠINA

F'ġieħ San Ġorġ Preca

Li sar Terzjarju Karmelitan

F'din il-Knisja

U miet

F'din il-Parroċċa

Nhar is-26 ta' Lulju 1962

Kitbiet oħra b'ittri hafna iżgħar kellhom juru l-funderija u l-ordni flimkien mas-sena li fiha ġew maħduma. Din il-kitba bil-Latin tinsab fuq iċ-ċirku t'isfel tal-qanpiena.

Il-qanpiena l-kbira tiżen 166kg, il-fustanija 100kg u ż-żghira 57kg.

Jekk l-ordni ma damitx ma saret, it-tweġiba ma għamlitilix għajb. Kienet immedjata. Fix-xhar ta' Lulju sirna nafu li l-qniepen kienu

ikompli f'paġna 36



Ċerimonja tat-tluġ tal-qniepen

kwazi lesti. Fil-11 ta' Awwissu il-qniepen il-godda kienu qegħdin fil-port ta' Antwerp fil-Belġju jistennew li jaqbd u triqthom lejn Malta. It-tlieta li huma kienu ppakkjati f-kaxxa tal-injam imfassla apposta. Kien ittammat li jekk kollox kien jimxi ħarir, huma kellhom jaslu f'pajjiżna fis-17 ta' Awwissu 2011. Imma kif jgħidu: Ix-xitan m'għandux ħalib. Minħabba xi maltemp qawwi fl-inħawi, l-vapur ma salpax. Izjed ma kien hemm herqa u mistennija għall-wasla tagħhom, iżjed li donnu l-qlub kellhom jittersu xi ftit iehor! Imma fl-aħħar waslet l-aħħar tant mixtieqa. Fl-aħħar nhar l-24 ta' Awwissu għall-habta tas-2.00pm, il-Pirjol gie mġarrat bit-telefon li l-qniepen kienu waslu Malta. Mal-aħbar il-herqa nbidlet f'entuzjażmu kbir..., eja ħalli ngibuhom mill-aktar fis! Imma l-kaxxa ma setgħetx tithalla mil-Marsa jekk mhux bl-approvazzjoni

tas-Sur Kenneth Cauchi. Il-Pirjol beda jċempel telefon wara l-ieħor, imma ma kienu hemm risposta! Kien biss l-ghada, 25 ta' Awwissu għall-habta tal-10.00am li l-kuntatt intlaħaq u gie miftiehem li l-kaxxa bil-qniepen kella tithalla toħroġ fil-5.00pm.

Kif dan gie miftiehem, is-Sur Charlie Scerri flimkien ma xi diletanti oħra bdew iċemplu lil oħrajn biex issir "carcade" li twassal il-qniepen b'xi ftit tal-hoss sal-Misraħ. Ghalkemm ma kienu hemm wisq ħin, intlaħaq numru mhux ħażin li riedu jieħdu sehem fil-"carcade". Konna l-Marsa ftit qabel il-ħamsa u wara li s-Sur Cauchi ffirmat l-karti meħtieġa, bdiet tinfetaħ il-kaxxa tal-injam. Ma kienu hemm ċans li ssir ħsara lill-qniepen fit-trasport għax kienu ppakkjati tassew bis-sengħa. Tistgħu taħsbu kif malli l-qniepen imdehba u jleqqu deħru għad-dawl ta' dik l-għaxija l-għajnejn tberriku

għal dak li raw quddiemhom. Issa kulhadd kellu xewqa kbira li jisma' xi tokk. Mad-daqqa ta' lsien minnhom fuq iż-żgħira l-uçuħ xegħlu u lehħew....; dak tassew li kien ħoss sabieh!!!!

It-tliet qniepen iddawru b'liedna safra u blu u tgħabbew fuq trakk tal-garr. Nzerta li dak it-trakk kien miżbugħ isfar u blu!!!! Il-“carcade” telqet u fost id-daqq tal-hornijiet u t-tixjir ta' xi bñadar tļajna ċeklem ċeklem minn triq San Ġuzepp, il-Hamrun u lejn it-tondjatura ta' Fleur-de-lys sa ma nżilna minn Triq Braille. Meta dħalna f'Misraħ Santa Venera kien hemm ġemgħa tistenna ħalli jkunu minn tal-ewwel li jaraw il-qniepen il-ġodda. Ritratti bla għadd, kummenti kemm Alla ħalaq....Il-ħolma ta' qniepen ġodda sehħet tassew. Sadanittant il-qniepen bdew jinhattu minn fuq it-trakk u ddaħħlu għall-kenn sakem ġasal jum it-tberik u t-tluġħ tagħhom fil-kampnar. Għax tgħid, qisu li kollox kien ippjanat! Dak inhar stess, il-25 ta' Awwissu, r-restawr tal-kampnar kien tlesta minn kollox għall-ħabta tal-12.30pm. Il-kampnar restawrat, bħallikiyek xi “missier” ukoll kellu ħerqa kbira biex jilqa' “lil uliedu”!!!!

Id-data għat-tberik tal-qniepen il-ġodda, wara ħafna konsultazzjoni, ġiet iffissata għat-13 ta' Novembru 2011 fil-11.00am. Dak jum il-Hadd kien jahbat lejlet il-festa titulari ta' Santa Venera fil-Knisja Matriċi. Billi l-għada, 14 ta' Novembru, kellha tkun il-festa titulari tal-Knisja ġie deċiż li dakinhar filgħodu (l-għada tat-tberik), jiġu mtellgħin

u mqegħda fil-kampnar. Iz-zuntier tal-Knisja żzejjen bi twapet homor, qsari u fjuri, filwaqt li l-qniepen iddendlu ma' travett tal-ħadid u merfughin bi krejn li s-Sur Raymond Mallia kien offra għal dak il-għan. Għat-tberik tal-qniepen kien mistieden il-WRP Provincjal Michael Farrugia O Carm. Ingabret folla mdaqqsa ħerqana għal dik iċ-ċermonja li tista' tgħid li hadd qatt ma ra f'Santa Venera u li qajla setgħu jergħu jaraw matul ħajjithom! Il-Kumitat Festi Esterni ta' Santa Venera kien ħa ħsieb li jtella' xi armar u bñadar għall-okkażjoni. Il-Banda Filarmonika Santa Venera tat is-sehem tagħha b'daqq ferrieħi. Ma setax jonqos li l-Għaqda tan-Nar 26 ta' Lulju ma ssemmax “leħinha”; ħarqu “kaxxa ċiniża” minn fuq il-bejt tas-Sur Charlie Scerri. Ta' min jgħid ukoll li ħa sehem il-kor tat-tfal immexxi mis Sra Pauline Mizzi u kantat ukoll is-Sinjorina Grezja Bezzina. Wieħed kien jinnota sewwa ċerta għaqda u ħegġa liema bħalha. Dawn żgur li komplew saħħu u sebbħu l-okkażjoni!

Il-Pirjol (Patri Charles Mallia O Carm) fetaħ l-okkażjoni u b'diskors li fih ukoll semma l-għajnuna mogħtija waqt li żziħajr lill-Onor. Ministru Tonio Fenech. Ĥabbar ukoll li l-Parrini għat-tberik kienu: s-sinjuri Alfred Cachia u John Mizzi (Venera); s-sinjuri Doris Fleri Soler u Josephine Pace (Marija); Is-sinjuri Vincent Centurino u Godwin Aquilina (Ġorgina). Huwa spjega li dawn is-Sinjuri kienu ġew magħżula biex jirrapprezentaw lill-ħafna persuni (qara wkoll l-ismijiet tagħhom) li b'xi mod

ikompli f'paġna 40

jew iehor dejjem taw l-ghajjnuna tagħhom lill-Komunita' u lill-Knisja tagħna. Sar diskors ukoll mis-Sur Kenneth Cauchi. Fir-rit tat-tberik, iċ-Ċelebrant, wara li jkun bierek kull qanpiena waħda, waħda, kellu jiġbed tokk fuq il-qanpiena. Ta' min ifakkar li iċ-Ċelebrant kellu fuqu l-pluvjal u stola bojod li żmien ilu kienu jintużaw fil-festa titolari u parrokkjali ta' Santa Venera, u li kienu ilhom snin twal ma jaraw id-dawl tax-xemx ! Il-ferħ u l-apprezzament tal-ġemgħa setgħu jitqiesu miċ-ċapċipa kbira wara kull tokk mill-kbira saż-żghira..... D a n n n n n n n D o n n n n n n n D i n n n n n n n .. Kien hemm min ma riedx jemmen li kien qed jisma' ħoss daqshekk sabieħ meta tul ħajtu twila kien imdorri jisma' dak il-ħoss ikraħ u stunat tal-qniepen il-qodma... Dank...Konk....Plonk! Ma tagħtihx tort. Kif spičča r-rit ta-tberik, dawk li kienu hemm ġew imħajra biex jiġbdu xi tokk huma wkoll. Tfal, żgħażaġh, kbar u xjuħ..... ħadd ma baqa' lura. Kien hemm min qajla xtaq jitlaq l-ilsien minn idejh! Kulhadd deher sodisfatt b'dak li ra u li kien qed jisma'.

L-ghada, 14 ta' Novembru 2011, jum il-festa titolari fil-Knisja Matriċi, kmieni filgħodu saret it-thejjija meħtieġa biex il-qniepen jittellgħu fil-kampnar u jixsekklu. L-ghajjnuna reġġhet ma naqsitx, u f'hin relattivament qasir, kienu f'posthom lesti biex għall-ewwel darba jindaqqu f'mota solenni. Ma' nofsinhar neqsin kwarta bdew it-tokki bil-kbira u wara ndaqqet il-mota solenni. Kemm deħru ferħana dawk iż-żgħażaġh u dilettanti li bdew iċedu l-ilsien ta' waħda mill-qniepen lil xulxin f'dik l-ewwel mota solenni bil-qniepen

il-ġodda! Kull min sama' dik il-mota, anke minn ċertu bogħod, lkoll kellhom kliem ta' tiffhir...issa Santa Venera għandha qniepen ta' veru! Il-melodija u r-ritmu kienu jgħaxxquk! Hin bla waqt kien hemm min wera x-xewqa li ssir qanpiena oħra ffit ikbar biex ikunu sett ta' erba'.....

Mela merħba lill-qniepen il-ġodda. Imma stenna ffit, x'ser isir minn dawk qodma li issa temmew xogħlhom? Temmew xogħolhom iva, imma ħajjithom le! Dawk, għalkemm wieħed jista' jgħid ma jiswewx tebaq fwiedhom bhala qniepen, għamlu xogħolhom għal viċin il-mitt sena. Jekk xejn huma storiċi. Minħabba f'hekk, l-ewwel ma kellha ssib postha kienet l-iżgħar u l-iżjed waħda antika. Dik kabbret l-importanza tagħha minħabba l-fatt li l-funditur tagħha kien Mastro Ġulju Cauchi. Dik kienet għamlet żmien (qabel inbena l-kampnar) issamma' leħinha fejn kienet imdendla....fil-ħnejja li hemm fil-frontispizju tal-Knisja. Dan għalkemm l-għan ta' dik il-ħnejja oriġinarjament ma kienx biex tiddendel xi qanpiena fih! Ma tantx kien diffiċli li jiġi deċiż id-destin tal-qanpiena ta Ġulju.. Reġġhet giet imtelligħa fl-istess ħnejja, minn fejn kienet issamma' leħinha meta kienet għadha waħidha, nhar it-30 ta' Novembru 2011. Forsi ma ssemmax leħinha iżjed, imma minn hemm fuq tagħti xhieda taż-żmien, tal-hidma u l-bidla. Dwar it-tnejn l-oħra għad ma ġie deċiż xejn. Żgur li għandom jibgħu fejn taw ħajjithom u li nippreservawhom ukoll. Sadanittant qegħdin jistennew id-destin tagħhom għall-ġejjieni. (tgħid hemm xi ħadd li johroġ b'xi suggeriment siewi?)